

## اردو تفاسیر۔ ایک جائزہ

ضياء الدين اصلاحی

تفاسیر کے لفظی معنی ظاہر کرنا اور کھول کر بیان کرنا ہیں لیکن اصطلاح میں قرآن مجید کے معنی و مفہوم کی تشریع و توضیح کو تفسیر کہتے ہیں، امام بدر الدین زرشی (متوفی ۷۹۳ھ) لکھتے ہیں:

”تفسیر و علم ہے جس کی مدد سے اللہ کی کتاب کا جواں نے اپنے پیغمبر ﷺ پر نازل کیا ہے فہم حاصل ہو اور اس کے معانی سے واقفیت ہو اور اس کے احکام و حکم کا استخراج کیا جائے“<sup>۱</sup>

علامہ سیوطی تحریر فرماتے ہیں:

”علم تفسیر میں قرآنی آیات کے نزول، اسباب نزول، کلی و مدنی آیات، محکم و متشابہ، ناسخ و منسوخ، خاص و عام، مطلق و مقید، بمحل و مفصل، حرام و حلال، وعد و وعید، امر و نہیٰ اور عبرت و امثال وغیرہ سے بحث کی جاتی ہے“<sup>۲</sup>

غرض علم تفسیر سے قرآن مجید کے معانی و مطالب معلوم ہوتے ہیں، اس کے لیے تاویل کا لفظ بھی استعمال ہوتا ہے لیکن تفسیر میں اصل دار و مدارفل و روایت پر ہوتا ہے، اور تاویل میں درایت، استنباط اور اجتہاد کو بھی دخل ہوتا ہے۔

قرآن مجید کی مختلف آیتوں سے معلوم ہوتا ہے کہ رسول اکرم ﷺ کو اللہ تعالیٰ نے قرآن مجید کی شرح و تبیین پر مأمور کیا تھا مثلاً:

(۱) مدد! ہم نے آپ پر ذکر (قرآن)  
وانزلنا اليك الذکر لتبین للناس  
اتارا تاکہ جو کچھ لوگوں کے لیے اتنا گیا ہے  
مانزل اليهم ولعلهم يتفكرون  
(انخل: ۳۲)

در اصل آپ کی پوری زندگی قرآن مجید کی عملی تفسیر تھی، اور آپ کے تمام ارشادات و اقوال اسی سے ماخوذ و مستبطن ہوتے تھے، اس کے علاوہ صحابہ کرام کی نگاہوں میں قرآن مجید کا عملی پہلو غالب تھا، اور وہ عربی مبین میں نازل ہوا تھا اور وہ خود بھی اپنے کو واضح اور مبین کہتا ہے اس لیے اس کو عام طور پر اہل عرب اچھی طرح سمجھ لیتے تھے اور اکثر صحابہ کرام چونکہ عربی زبان کے ماہر اور لذت شناس تھے، اور جہاں تک اس پر عمل کرنے اور اس سے مدد ایت حاصل کرنے کا تعلق سے اس میں ان کو کوئی دشواری نہیں ہوتی تھی۔

غرض اہل عرب خصوصاً صحابہ کرام بہ آسانی قرآن کی تعلیم وہدایت کو سمجھ لیتے تھے تاہم وہ بھی اس کے تمام الفاظ کے معانی اور اس کی تمام تراکیب اور تفصیلات و جزئیات سے واقف نہیں ہو سکتے تھے، اسی لیے حضرت عمرؓ صحابہ کرام سے الفاظ قرآنی کا مفہوم اکثر معلوم کرتے تھے اور کالاہ کے بارے میں خود رسول اللہ ﷺ سے بار بار پوچھا۔ قرآن مجید میں دو طرح کی آیتیں ہیں حکمات و مشاہدات۔ جو آیتیں اصول دین اور احکام شریعت یا انبیاء کرام اور ام کنگشت کے عبرت انگیز واقعات و فضائل سے تعلق رکھتی ہیں، ان کو عام طور سے لوگ آسانی سے سمجھ لیتے تھے مگر ان کے حقائق و دقات کو صرف تدبیر و تفکر اور رسخ فی العلم ہی سے جانا جاسکتا ہے اور دوسری طرح کی آیات (مشاہدات) کی حقیقت و تاویل یا تو اللہ کو معلوم ہے یا رائخین فی العلم کو۔ اسی لیے قرآن مجید نے جا بجا غور و فکر کی دعوت دی ہے اور صحابہ کرام کا یہ حال تھا کہ جب وہ نبی ﷺ سے دوں آیتیں سیکھتے تو جب تک ان کی علمی و عملی حقیقت نہ معلوم کر لیتے تھے آگے نہیں بڑھتے تھے۔ اسی وجہ سے صحابہ کرام میں بعض لوگ قرآن مجید کی تفسیر و تاویل میں بہت ممتاز تھے جن میں خلفائے راشدین کے علاوہ حضرت عبد اللہ بن مسعودؓ، حضرت ابی بن کعبؓ، حضرت زید بن ثابتؓ شامل ہیں۔ حضرت عبد اللہ بن عباسؓ کو عہد صحابہ کے سب سے کم سن مفر تھے مگر اپنی قرآن دانی اور قرآن فہمی کی بنا پر تحریمات اور ترجمان القرآن کہلاتے تھے، آنحضرت ﷺ نے ان کے حق میں بدعا فرمائی تھی۔

اللهم فقهه في الدين وعلمه التاویل ۳ اے اللہ تو انہیں تفقہ فی الدین اور فہم

قرآن عطا فرما!

مگر بجز حضرت ابن عباسؓ کے دوسرے تمام صحابہ سے تفسیر سے متعلق بہت کم حدیثیں مروی ہیں، حضرت ابن عباسؓ کے علاوہ حضرت ابو موسی اشعریؓ، عبداللہ بن عمرؓ، عبد اللہ بن زبیرؓ، جابر بن عبد اللہ، ابو ہریرہؓ، انس بن مالکؓ اور حضرت عائشہؓ سے بھی تفسیری روایتیں منقول ہیں۔ علامہ سیوطی نے ان کو الاتقان میں جمع کر دیا ہے مگر وہ صرف ۲۰ صفحے میں ہیں۔

صحابہ کے زمانے میں اسرائیلی روایات بھی تفسیری روایات میں در آئی تھیں آنحضرت ﷺ نے چونکہ فرمایا تھا کہ اہل کتاب کی روایتوں کی تصدیق و تکذیب نہ کرو، اس لیے بعض صحابہ نے ان کی جن روایتوں کا تعلق احکام شریعت سے نہیں ہوتا تھا ان کے لینے میں حرج نہیں سمجھا، اس طرح اہل کتاب کی روایتیں قرآنی تفسیر میں شامل ہو گئیں۔ جس میں عہد تابعین میں بہت اضافہ ہوا۔ اس دور میں بھی بعض بڑے مفسر پیدا ہوئے حضرت عکرمہ، عطاء بن رباح، ضحاک بن مراجم، سعید بن جبیر، مجاهد بن جبر، حسن بصری، مسروق، زید بن اسلم، قادہ، ابوالعالیہ، ربع بن انس اور عوفی وغیرہ اس طبقہ کے ممتاز مفسر ہیں۔ پھر تبع تابعین کے دور میں حاملین روایت کی تعداد بہت زیادہ ہو گئی جن میں مشہور نام یہ ہیں: عطاء بن دینار، مقاتل بن سليمان، سفیان ثوری، دکیع بن جراح، سفیان بن عینیہ، ابن جریج، اسحاق بن راہویہ، آدم بن ایاس، عبد الرزاق اور امام مالک وغیرہ۔ ان میں بعض حضرات نے تفسیر میں کتابیں بھی لکھی تھیں۔

تابعین کا طریقہ تفسیر یہ تھا کہ وہ اپنے شیوخ سے جو روایتیں قرآن مجید کی تفسیر میں سنتے تھے ان کو قلم بند کر لیتے تھے جن میں براحتہ اسرائیلیات کا ہوتا تھا، اس کے بعد ان کے شاگردوں کا دور آیا جن کے عہد لیتی تیری صدی ہجری میں عام طور سے کتابیں لکھنے کا رواج ہوا، صحاح ستہ اسی دور میں مدون کی گئی ہیں جن میں تفسیر کی روایتیں کتاب الفہر کے عنوان سے سورتوں کی ترتیب پر جمع کی گئی ہیں، انہوں نے جستہ جتنہ الفاظ و آیات قرآنی کے متعلق اپنے اساتذہ و شیوخ سے جو روایتیں سنی ہیں ان کو نقل کر دیا جو بالعلوم صحابہ کرام یا ان کے تلامذہ کی مرویات ہیں، آنحضرت ﷺ سے مرفوع روایتیں

بہت کم ہیں۔ غرض ان کتابوں کے تفسیری ابواب بہت مختصر ہیں، کسی سورہ کے ایک یا دو لفظوں اور کسی سورہ کی صرف ایک یا دو آیتوں کے متعلق روایات درج کی گئی ہیں۔ اس دور میں جرح و تعدیل پر بھی کتابیں لکھی گئیں، اور ائمہ فن نے راویوں اور روایتوں پر تنقید کی جس کے نتیجے میں تفسیری روایات کا بڑا حصہ، ان کے رواۃ کے ضعف کی وجہ سے مشکوک و مشتبہ قرار پایا، بعض مشہور لوگ جیسے ضحاک بن مزاہم، مقاتل بن سلیمان، ابو صالح مصری، محمد بن سائب کلبی، سدی، محمد بن مروان، بشر بن عمار اور عوفی وغیرہ ضعیف اور بعض وضاع ثابت ہوئے، اسی بنا پر امام احمد بن حنبل کا یہ جملہ مشہور ہو گیا ہے کہ تفسیر، مغازی اور ملاحِم کی کوئی اصلیت نہیں ہے۔

بہر حال تیسری صدی ہجری کے اوآخر اور چوتھی صدی ہجری میں مکمل قرآن مجید کی تفسیریں لکھنے کا سلسلہ شروع ہوا، اس عہد کی مشہور تفسیر علامہ ابن جریر کی ہے جو دست بر دزمانہ سے محفوظ رہ گئی ہے، اس کو اپنی معاصر تفسیروں پر کئی وجوہ سے برتری حاصل ہوئی۔ وہ آیات کے الفاظ کے معانی، متفقہ میں کے اختلافات اسناد اور جر کے کسی ایک کو ترجیح دیتے ہیں، آیات کے مفہوم بیان کرنے میں بھی یہی طریقہ اختیار کرتے ہیں اور کہیں کہیں مسائل کا استنباط اور وجوہ اعراب پر بھی گفتگو کرتے ہیں، اسی لیے اس کو ام التفاسیر کہا جاتا ہے، لیکن اس میں رطب و یابس ہر طرح کی روایتیں جمع کر دی ہیں لیکن چونکہ وہ سند ابیان ہوئی ہیں اس لیے ان کا نقدو جرح آسان ہے۔

چوتھی صدی ہجری میں علوم و فنون کی تدوین کا آغاز ہوا تو اس کا اثر علم تفسیر پر بھی پڑا، اسی دور میں متكلمانہ انداز کی تفسیریں بھی لکھی گئیں، ابو مسلم اصفہانی اور زمختری نے معتبری عقائد کا اثبات کیا، عبد القاهر جرجانی اور ابو ہلال عسکری نے بلاغت و معانی کے لائن ف ظاہر کیے، الحی الدین ابن عربی اور واحدی نے صوفیانہ طرز کی تفسیریں لکھیں، غرض سینکڑوں تفسیریں لکھی گئیں مگر اس وسعت کی وجہ سے بیجا تاویلات کا دروازہ بھی کھل گیا بلکہ معنوی تحریف بھی ہونے لگی اس کی وجہ یہ ہوئی کہ تفسیر کے باقاعدہ اصول متعین نہیں کیے گئے تھے البتہ متاخرین نے چند علوم کے جانے کو مفسر کے لیے ضروری قرار دیا۔

ان میں سے تین تفسیروں کو زیادہ اہمیت حاصل ہوئی، ابن جریر کی مقبولیت کا ذکر ہم کرچکے ہیں، زختری کی کشاف نے علمائے ادب و معانی میں اور امام فخر الدین رازی کی تفسیر کی بہرنے علمائے معقول میں شہرت حاصل کی۔

اس تفصیل سے ظاہر ہوا کہ تفسیر کی ابتداء عہد نبوت اور عہد صحابہؓ میں ہو گئی تھی اور تیسری صدی آتے آتے دوسرے علوم کی طرح یہ بھی ایک باقاعدہ علم و فن ہو گیا۔ اسلام ایک دعوتی اور تبلیغی مذہب ہے، جب اس کی اشاعت عرب سے باہر ملکوں میں ہوئی اور مسلمانوں کے قدم وہاں پہنچنے تو انہوں نے کتاب و سنت کی تعلیم سے ان ملکوں کے لوگوں کو واقف کرانے کے لیے ان کے ملک کی زبانوں کا سہارا لیا اور اس میں اسلامی احکام و مسائل پر کتابیں لکھی گئیں اور قرآن کی تفسیریں اور حدیث کی شریحیں بھی لکھی جانے لگیں۔

ایران اور وسط ایشیا میں اسلام کی اشاعت ہوئی تو فارسی میں کلام مجید کے ترجمے بھی ہوئے اور تفسیریں بھی مرتب کی گئیں، یہی صورت ہندوستان میں بھی پیش آئی، ابتداء میں تو لوگوں نے عربی اور فارسی میں زیادہ کتابیں اور تفسیریں لکھیں، بعد میں اس ملک کی زبانوں میں بھی قرآن مجید کے تراجم اور تفاسیر لکھی گئیں۔ یہ ملک کثیرالسانی ہے اس لیے یہاں کے ہر علاقے میں قرآن مجید کی تفسیریں اور ترجمے کیے گئے اور اب ہندی، گجراتی، دکنی، تملک، میالم، کشمیری، مرہنی اور بہگالی ہر زبان میں قرآن مجید کی تفسیریں اور ترجمے موجود ہیں۔

اردو چونکہ یہاں کی سب سے مقبول اور ترقی یافتہ زبان رہی ہے اس لیے اس میں تفسیروں کا بڑا معتد بذخیرہ جمع ہو گیا ہے اور اس پر کام تحقیق و تقدیم کا بڑا لمحہ پ موضع ہے۔ عربی تفاسیر کے جائزے سے یہ امر واضح ہوا ہوگا کہ تفسیروں کی وسعت سے مختلف النوع قسم کی تفسیریں لکھی جانے لگی تھیں، وہی اندراز اردو تفسیروں میں بھی آگیا ہے اور یہاں بھی مختلف فرقوں نے اپنے اپنے رنگ کی کتابیں لکھی ہیں اور ان میں اپنے اپنے نظریات ثابت کیے ہیں، اس لیے ہندوستانی تفسیروں کی یہ چار فرمیں ہیں۔

۱۔ اہل روایت کی تفسیریں: قدیم تفسیروں میں اس کی مثال ابن جریر کی تفسیر تھی، اردو میں بھی اس طرز کی تفسیریں لکھی گئیں، جن میں زمانے کے حالات و رجحان کا اثر

گوکی حد تک ہے مگر روایتوں سے ان میں انحراف نہیں ملے گا، مولانا تحانوی اور ان کے مکتب فکر کے علماء کی تفسیروں کا بھی انداز ہے۔

۲۔ متكلمین کی تفسیریں: قدما میں معتزلہ اور امام رازی وغیرہ کی تفسیریں اس کا نمونہ تھیں، اس عہد میں مولانا آزاد، مولانا مودودی وغیرہ کی تفسیروں کو اس ذیل میں شمار کر سکتے ہیں۔

۳۔ مقلدین کی تفسیریں: علامہ ابن حجر، علامہ زختری اور امام رازی وغیرہ کی تفسیروں کی ہو بہو تقلید میں عربی کی طرح اردو میں بھی تفسیریں لکھی گئیں ہیں۔

۴۔ مجتد دین کی تفسیریں: اس زمانے میں سر سید اور چودہ بھری غلام احمد کی تفسیروں کو اسی ذیل میں شمار کیا جاتا ہے اور کہا جاتا ہے کہ اول الذکر مغربی افکار و نظریات سے متاثر تھے۔

ایک مدت تک بھی سمجھا جاتا رہا کہ اردو میں سب سے پہلے قرآن مجید کے ترجمہ و تفسیر کی سعادت خاندان ولی اللہی کے نصیب میں آئی لیکن جوں جوں تحقیق کا قدم آگے بڑھا تو معلوم ہوا کہ اس سے پہلے بھی متعدد ترجیح اور تفسیریں لکھی گئی ہیں۔ مولانا حکیم سید عبد الحمی ناظم ندوۃ العلماء نے اپنی کتاب "الشقاۃ الاسلامیہ فی الہند" میں متعدد تفسیروں کے نام لکھے ہیں، لیکن اکثر کے زمانہ تصنیف کا پہنچنیں چلتا اور بعض ایک ہی سورہ کی تفسیریں یا منظوم تفسیریں ہیں جن کو ہم نے زیادہ تر نظر انداز کر دیا ہے اور گلیر ہوں سے تیرہ ہوں صدی کی بعض مکمل تفسیروں کا قدمت کی وجہ سے ذکر کیا ہے، آخر میں چودہ ہوں صدی بھری کی بعض اہم تفسیروں کا تذکرہ قدرے تفصیل سے کریں گے۔

### تفسیر سورہ یوسف:

بابائے اردو مولوی عبد الحق کو سب سے پرانی کتاب جو دستیاب ہوئی تھی وہ پرانی گجراتی اردو زبان میں تھی، ناقص الاول والا آخر ہونے کی بنا پر مصنف اور سنہ تصنیف کا وہ پتہ نہیں چلا سکے، لیکن زبان کے طرز سے ان کا خیال ہے کہ یہ دسویں بھری کے اوآخر یا

گیا رہوں صدی کے اوائل کی تالیف ہے، یہ سورہ یوسف کی تفسیر ہے اور نشر میں، مولوی صاحب نے لکھا ہے کہ اس کی زبان سادہ اور بالکل بول چال کی ہے تاہم اس میں پرانے الفاظ اور پرانی ترکیبیں نبنتا بہت زیادہ ہیں اس میں جگہ جگہ گجراتی لفظ آئے ہیں اس سے انہوں نے قیاس کیا کہ یہ گجراتی اردو میں ہے۔

### تفسیر تنزیل:

مولوی عبد الحق صاحب نے سید بابا قادری کی اس تفسیر کو ۱۲۷۴ھ کی تصنیف بتایا ہے اور لکھا ہے کہ اس کی زبان صاف اور بارہوں صدی ہجری کے وسط کی زبان کا بہت اچھا نمونہ ہے، کہیں کہیں دکنی لفظ آنے سے ان کا خیال ہے کہ مصنف دکن کا باشندہ ہے۔ تفسیر کے دو حصے ہیں، پہلے حصہ میں ابتدائی پندرہ پاروں کی اور دوسرے حصے میں آخری پندرہ پاروں کی تفسیر ہے، پہلے حصہ کا مخطوط حیدر آباد کے ادارہ ادبیات اردو کے کتب خانے میں ہے اور دوسرے حصہ کا مخطوط انجم ترقی اردو کراچی کے کتب خانے میں موجود ہے۔ تفسیر تنزیل کی پہلی جلد ۱۲x۱۷ سال ساز کے ۱۳۲۸ء اور اس میں ۳۲۲ صفحوں میں تکمیل کو کے حساب سے لکھی گئی ہے اور دوسری جلد ۱۷x۱۸ سال ساز کے ۱۳۲۰ء صفحوں میں تکمیل کو پہنچی ہے، ہر صفحہ میں ۱۹ سطر ہیں۔ پہلی جلد کے بارے میں ڈاکٹر زور مر حوم نے لکھا ہے ”یہ مخطوط صاف خفی خط مستعلق میں لکھا گیا ہے، آیات و الفاظ قرآنی سرخ روشنائی میں بخوبی نسخ لکھے گئے ہیں“۔ یہی کیفیت دوسری جلد کی ہے، تصنیف کے سبب اور سنہ پر ڈاکٹر صاحب کے اس بیان سے روشنی ملتی ہے۔

”مصنف کے دوستوں میں سید لعل شاہ، سید قلندر بخش اور مرزا مغل بیگ نے ان سے کہا کہ پہلے کے علماء نے فارسی اور عربی میں قرآن مجید کی تفسیریں لکھی ہیں، ضرورت ہے کہ ہندی میں بھی ایک تفسیر آپ لکھ دیں۔ اس بنا پر سید بابا قادری نے نواب سکندر جاہ آصف جاہ ثالث کے عہد میں ذی قعدہ ۱۲۳۰ھ میں اس کام کا آغاز کیا اور اس کا نام ”تفسیر تنزیل“ رکھا جو غنائی تاریخی نام ہے اور اس سے تکمیل تفسیر کی تاریخ ۱۲۳۷ھ برآمد۔

ہوتی ہے، گویا سات سال میں انہوں نے پوری قرآن کی تفسیر لکھی، و مگر خود مصنف کے ایک بیان سے معلوم ہوتا ہے کہ پانچ برس میں تفسیر مکمل ہو گئی تھی، مصنف نے شان نزول وغیرہ بیان کرنے پر زیادہ توجہ کی ہے، چنانچہ سبحان الذی اسری بعدہ الخ کی تفسیر میں معراج کا واقعہ تفصیل سے ۷۱ صفحے میں لکھا ہے، اسی طرح سورہ نصر کے خاتمه پر ۲۸ صفحات میں جمیۃ الوداع کے واقعات لکھے ہیں۔

ان کے یہاں بعض دلچسپ باتیں بھی ہیں، چونکہ قرآن مجید کا آغاز بسم اللہ سے ہوا ہے اور ختم قرآن سورہ ناس پر ہوا ہے، اس سے وہ یہ کہتے ہیں کہ قرآن کی ابتداء ”ب“ سے اور خاتمه ”س“ پر ہوا، اگر دونوں حروف کو ملا یا جائے تو ”بس“ بنے گا ب ان کے نقش میں جو تمام قرآن ہے، وہ بس کرتا ہے،

**اول و آخر قرآن زچہ با آمد و میں**      یعنی اندر رہ دیں رہبر تو قرآن بس

مصنف ایک بڑے صوفی اور واعظ تھے، سنن و فات معلوم نہیں ہو سکا۔ اس تفسیر میں معالم التنزیل، زبدۃ التفاسیر، تفسیر غلبی، کشف اور تفسیر بیضاوی وغیرہ کے اقتباسات بھی حسب ضرورت شامل ہیں اور صحابہ کرام کے آثار بھی ہیں۔

### تفسیر حسینی:

ملحاسین و واعظ کاشفی کی مشہور تفسیر جو فارسی میں تھی اور بہت مقبول تھی، اس تفسیر کے تفسیر تنزیل سے بھی پہلے کئی ترجمے کتنی زبان میں ہوئے تھے، ان میں پارہ عم کی تفسیر کا ترجمہ مولوی عبد الحق صاحب کے پیش نظر تھا۔

ڈاکٹر سید حمید شطّاری کے خیال میں یہ ملاحیں کی تفسیر کا ترجمہ نہیں ہے، انہوں نے اس کی حسب ذیل وجوہ بتائی ہیں۔

- ۱۔ کتنی تفسیر میں آیتوں کی ترتیب و تقسیم کی نوعیت فارسی تفسیر سے جدا ہے۔ الفاظ، معانی اور ترکیب کے اعتبار سے بھی جگہ جگہ نمایاں فرق ہے۔
- ۲۔ فارسی تفسیر میں بعض مقامات پر تفسیر تفصیل سے کی گئی ہے جو کتنی تفسیر میں نہیں۔

۳۔ فارسی تفسیر کی بعض عبارتیں دکنی تفسیر میں نہیں ملتیں۔

۴۔ بہت سے ایسے مقامات ہیں جہاں دونوں ترجیحوں میں میں فرق پایا

جاتا ہے، اس کی مثالیں بھی دی ہیں ۱۲۱۔

### تفسیر مرادیہ:

پارہ عم کی ایک اور تفسیر "خدا کی نعمت" ہے جو تفسیر مرادیہ کے نام سے معروف ہے، اس کے مصنف شاہ مراد اللہ سنبلی خاتمہ کتاب میں لکھتے ہیں "حمد اور شکر کا سجدہ لاائق ہے، سزاوار ہے، پاک پروردگار کے تیس، جس خداوند نے اپنے فضل و کرم سے اور حضرت نبی اکرم ﷺ کے طفیل سے عم پارے کی تفسیر ہندی زبان میں تمام کروادی اور اس عاصی گھبگار مراد اللہ انصاری سنبلی قادری نقش بندی خنی کو یہ خدمت فرمائ کر توفیق بخشی کہ یہ خیر کا کام پورا کر دیا اور پھر اس تفسیر کا نام "خدا کی نعمت" مقرر کروا یا، یہ تفسیر حرم کے مہینے کی چوتیس تاریخ جمعہ کے دن اگیارہ سو چوراہی برس بھری تمام ہو کر بچپانی شروع ہوا تھا جو تمام ہوئی، ۳۱ مصنف کے متعلق کہا جاتا ہے کہ انہوں نے سورۃ البقرہ کی شروع کی ۲۰ آیات کی بھی تفسیر لکھی تھی مگر اپنے مرشد مرزا مظہر جان جاناں کے ایما سے یہ سلسلہ ختم کر دیا۔

یہ بڑی تقطیع کے ۳۰۲ صفحوں پر ہے اور ربیع الاول ۱۲۶۰ھ میں نتیعلق نائب پیں طبع ہوئی، مگر مولوی عبد الحق صاحب کے خیال میں اس سے قبل بھی چھپی تھی اس کی پہلی اشاعت ۱۲۲۷ھ / ۱۸۳۱ء میں ہو گئی سے ہوئی تھی مگر گورنمنٹ نے اس کو وہابی لٹریچر سمجھ کر ضبط کر لیا تھا ۳۱ الف۔ انہوں نے اس کی زبان بہت صاف اور سادہ بتائی ہے اور لکھا ہے کہ متذوک الفاظ خال خال ہیں اور بہت معمولی مثلاً یہ (یہ) وے (وہ) اور (پر) ہو وے (ہو) اندھیاری (اندھیرا) ان نے (اس نے) تاہم جملوں کی ساخت پرانی ہے، ۱۱ جمید شطاری صاحب نے لکھا ہے کہ ۱۲۵۱ھ، ۱۲۵۸ھ اور ۱۲۸۳ھ میں بھی یہ شائع ہوئی تھی ۵۔ متعدد ایڈیشنوں سے کتاب کی مقبولیت کا پتہ چلتا ہے۔ تفسیر مرادیہ میں ہر سورہ کے ترجمہ و تشریح سے پہلے کہیں مختصر اور کہیں طویل تعارف و تمہید ہے، جس میں کمی و

مدنی ہونے اور کلمات و حروف کی تعداد ملتی ہے اور موضوع کا ذکر سورہ قدر کا تعارف زیادہ مفصل ہے، اسراہیلیات سے عموماً پرہیز کیا ہے، بعض لوگوں نے اسے جدید اردو شرکا نقطہ آغاز کہا ہے۔

### تفسیر قرآن:

حکیم محمد شریف خاں دہلوی شاہ عالم ثانی کے عہد میں دہلی کے نامور طبیب تھے، بادشاہ ہی کے ایسا سے انہوں نے یہ تفسیر لکھی تھی، اس کے علاوہ بھی ان کی چند تصنیفات تحسین، تفسیر کے لکھنے کا زمانہ معلوم نہیں ہوا کہ، شاہ عالم کا زمانہ حکومت ۳۷۵۹ھ/۱۸۰۶ء سے لکھا ہے اس کی قدامت مسلم ہے، مولوی عبد الحق صاحب نے لکھا ہے ”اس کی زبان شاہ عبد القادر مر جوم کے ترجیح کے مقابلے میں زیادہ صاف ہے اور لفظی پابندی میں اتنی سختی نہیں کی گئی ہے، نیز شاہ صاحب کی طرح ہندی میں نہیں بلکہ سختے میں ترجیح کیا ہے“ یہ بعض لوگوں نے اسے تفسیر کے بجائے ترجمہ کہا ہے۔

### تفسیر رؤوفی:

مصنف کا نام مولانا شاہ رؤوف احمد مجددی رام پوری ہے، قدیم طرز کے مطابق تفسیر کے ساتھ ترجمہ مخلوط ہے، زبان پرانی ہے۔ ۱۸۲۹ھ/۱۲۳۹ء سے لے کر ۱۸۲۸ھ/۱۸۳۲ء کے درمیان تفسیر لکھی گئی، زبان پرانی ہے، اس کے کئی اڈیشن نکلے چوتھا اڈیشن ۱۳۰۵ھ/۱۸۸۷ء میں چھپا۔ یہ تفسیر دو جلدیں میں تھی۔ تفسیر کے دوران مولف نے حصہ موقع اپنے اشعار بھی لکھے ہیں، تفسیر شرح و بسط کے ساتھی ہے۔

### جامع التفاسیر:

نواب قطب الدین خاں حضرت شاہ محمد اسحاق محدث دہلوی کے شاگرد اور ”مظاہر حق“ ترجمہ مشکوٰۃ کے مولف ہیں، انہوں نے ۱۸۵۹ھ/۱۲۷۶ء میں سورہ احزاب سے سورہ طارق تک کی تفسیر و ترجمہ کیا تھا، ویباچہ نگار کا بیان ہے کہ:

”سورہ احزاب سے اس تفسیر کے شروع ہونے کا سبب یہ ہے کہ جب ”مظاہر حق“ ترجمہ مشکلہ جناب مولف نے تمام کیا تو درس کلام مجید سورہ احزاب تک پہنچا تھا، ان کو خیال ہوا کہ یہیں سے یہ تفسیر موافق درس کے تالیف ہوتی جاوے“ اس کے بعد نواب صاحب کی وفات ہو گئی اس لیے بعد کی سورتوں کی تفسیر و ترجمہ ان کے تلمیز رشید مولوی عبد القادر نے کیا۔ یہ تفسیر ۱۸۲۳ھ/۱۸۶۲ء میں مطبع نظامی کانپور میں چھپی ہے۔ ۲۰

### تفسیر وہابی:

مصنف کا نام عبد الصمد بن نواب شکوه الملک نصیر الدولہ عبد الوہاب خاں نصرت جنگ ہے، تفسیر کی زبان دکھنی اردو ہے، چار صفحیں جلدیں پر مشتمل ہے، تفسیر کے خاتمے کی عبارت سے ظاہر ہوتا ہے کہ گیارہویں صدی ہجری کے اوآخر (۱۰۸۷ھ/۱۶۷۶ء) کی تصنیف ہے مگر مولوی عبد الحق صاحب لکھتے ہیں:

”ترک والا جاہی سے یہ معلوم ہوتا ہے کہ نواب شکوه الملک، امیر الہند والا جاہ محمد علی خاں والی ارکاث کے برادر حقیقی تھے جن کی ولادت ۱۲۲۸ھ/۱۸۳۲ء میں ہوئی، اس لحاظ سے یہ سن صریحاً غلط ہے، غالباً ۱۲۷۰ھ/۱۸۵۷ء ہو گا، زبان بھی پرانی نہیں معلوم ہوتی بلکہ صاف ہے اور تقریباً ایسی ہی زبان ہے جیسی آج کل جنوبی ہند میں مروج ہے“ ۲۱۔ تفسیر کے صفحات ۲۶۳۲ ہیں اور ہر صفحے میں ۱۳ اسٹریں، خط نستعلیق و نسخ ہے۔

### تفسیر قرآنی موسومہ حقانی:

مصنف سید شاہ حقانی نبیرہ سید برکت اللہ ہیں، آغاز کی عبارت سے تصنیف کا سبب معلوم ہوتا ہے ملاحظہ ہو،

”احوال اس کے لکھنے کا یہ ہے جو غور کر کے دیکھا تفسیر زبان عربی، فارسی میں۔ عالمون، فاضلوں بزرگوں نے اس بارہ سے چھ برس (۱۲۰۶) کے عرصے میں تصنیف کری ہیں اور اپنے فہم و عقل کے زور سے معدیوں کو آیت آیت حرف حرف کے ساتھ فصاحت اور

بلاغت کے لکھے ہیں اور زیر و زبر کو قاعدہ صرف دخوا کے سے ثابت کیا ہے اور شان نزول اور احوال پیغمبروں کے موافق حدیث اور روایت صحابہ کے داخل کرے ہیں جو ان تفاسیر و کونظر کیا دریا علم کا اور ہدایت کا ہے کہ موج مارتا ہے جاری ہے اور ہر ایک کو اس کے مدعا کو پہنچنا بے استاد جیسا کچھ چاہیے مشکل ہے، پھر آخراً کارکتب خانہ استادی مرشدی حضرت بھائی صاحب قبلہ حضرت سید شاہ حمزہ صاحب قدس سرہ العزیز سے تفاسیر جدا کر کے حرف حرف کے معديوں کو اور شان نزول ہر ایک کلے اور آیت اور سورہ کا دریافت کر کے اور سب احوال پیغمبروں کا سمجھ کر موافق وقوف اور عقل اپنی کے ہر ایک کلے اور آیت اور سورت کے ساتھ مختصر کر کے لکھا، داخل کیا تاکہ ان پڑھوں کو جلد سمجھنے میں آؤے، عبارت طویل کو موقوف کیا کس واسطے کہ دل عالم کے نگ ہو گئے ہیں، زیادہ عبارت کے پڑھنے سے الجھتے ہیں، نگ آتے ہیں بلکہ پڑھنے ان پڑھوں سے زیادہ جی چھپاتے ہیں“

گویا ۱۲۰۵ھ سنہ تصنیف ہے اور ابھی تک غیر مطبوعہ ہے۔ ۲۳

ہندوستان کی اردو تفاسیر کی تاریخ میں سب سے زریں عہد چودھویں صدی ہجری کا ہے، اس عہد میں کئی متاز اور بلند پایہ تفاسیریں لکھی گئیں، لیکن ان کے تذکرے سے پہلے ہم تیر ہویں صدی ہجری کی ایک بہت بالشان اردو تفاسیر کا ذکر کرتے ہیں، یہ خاندان ولی اللہی کے ایک متاز مترجم و مفسر حضرت شاہ عبد القادر رسمی تفاسیر "موضع قرآن" ہے۔

صاحب موضع قرآن شاہ عبد القادر دہلوی حضرت شاہ ولی اللہ دہلوی کے فرزند ثالث تھے، ان کا بڑا کارنامہ ترجمہ قرآن اور اس کا حاشیہ موضع قرآن ہے۔ جسے عام طور پر لوگ موضع القرآن کہتے ہیں لیکن اصل نام موضع قرآن ہے جو تاریخی ہے، اس کے اعداد ۱۲۰۵ھ اور اسی سال انہوں نے ترجمہ کا کام مکمل کیا تھا شاہ صاحب کا ترجمہ اردو کا پہلا باقاعدہ اور مکمل ترجمہ سمجھا جاتا ہے، اس کی مقبولیت کا اندازہ اس سے ہوتا ہے کہ یہ بار بار چھپتا رہا ہے، اس کے دیباچے میں حمد و منقبت کے بعد تحریر فرماتے ہیں:

"اس (اللہ) کے کلام میں جو ہدایت ہے، دوسرے میں نہیں، پر کلام پاک اس کا عربی زبان ہے اور ہندوستانی کو اس کا اور اک محال، اس واسطے بندہ عاجز عبد القادر کو

خیال آیا کہ جس طرح ہمارے والد بزرگوار حضرت شیخ ولی اللہ بن عبد الرحیم محدث دہلوی ترجمہ فارسی کرنے گئے ہیں، سہل و آسان اب ہندی زبان میں قرآن شریف کو ترجمہ کرے، الحمد للہ کہ ۱۲۰۵ بارہ سو پانچ میں میسر ہوا،..... اول یہ کہ اس جگہ ترجمہ لفظ بلفظ ضرور نہیں کیونکہ ترکیب ہندی ترکیب عربی سے بہت بعید ہے، اگر بعینہ وہ ترکیب رہی تو معنی مفہوم نہ ہوں، دوسری یہ کہ اس میں زبان ریختہ نہیں بولی بلکہ ہندی متعارف تاکہ عوام کو بے تکلف دریافت ہو، تیسرا یہ کہ ہر چیز ہندوستانیوں کو معنی قرآن اس میں آسان ہوئے۔ لیکن ابھی استاد سے سند کرنا لازم ہے، اول معنی قرآن بے سند معتبر نہیں، دوسرے ربط کلام ماقبل و ما بعد سے پہچانتا اورقطع کلام سے پہچنا بغیر استاد نہیں آتا، چنانچہ قرآن عربی زبان ہے اور عرب بے محتاج استاد نہیں، چوتھی یہ کہ اول نقطہ ترجمہ قرآن ہوا تھا بعد اس کے لوگوں نے خواہش کی تو بعضی فوائد زاید بھی متعلق تفسیر داخل کئے اس فائدہ کے امتیاز کو حرف (ف) نشان رکھا، اگر کوئی مختصر چاہے صرف ترجمہ لکھے، اگر مفصل چاہے فوائد بھی داخل کرے، باقی قواعد خط ہندی کہنے میں طول ہے، استاد سے معلوم ہوں گے، البتہ ہندی میں بعض چیز لکھی ہیں کہ فارسی میں نہیں، اس سب سے فارسی خواں اور انکھتہ ہے، دو جزو دیکھئے تو ماہر ہو جائے اور اس کتاب کا نام ”موضع قرآن“ ہے اور یہی اس کی صفت ہے اور یہی اس کی تاریخ ہے۔<sup>۳۴</sup>

سورہ فاتحہ کی تفسیر مبسوط لکھی ہے، شاہ صاحب کے ترجیحے کے بارے میں بعض لوگوں کا گمان ہے کہ شاہ ولی اللہ کے فارسی ترجیحے سے ہندی متعارف میں کیا ہے، شاہ عبد القادر صاحب کا ترجمہ تو مسلمہ طور پر سب سے بہتر اور مستند مانا جاتا ہے، یہاں تک کہ بعض لوگوں نے اسے الہامی کہا ہے، اسی لیے وہ بہت مقبول ہوا۔ شیخ الہند مولانا محمود حسن نے شاہ صاحب کے زبان کی قدامت کی بنا پر اس کی تیسیر و تسہیل اور توسعہ و تجدید کی ہے۔ ترجمہ کی طرح ان کی تفسیر بھی مستند و معتبر اور نہایت مقبول ہے، یہاں اس کی بعض خصوصیات پیش کی جاتی ہیں۔<sup>۳۵</sup>

۱۔ جس طرح شاہ صاحب نے اپنے اردو ترجمہ میں اختصار کے باوجود کلام

خداوندی کی لفظی فصاحت و بلاغت اور معنوی نکات و لطائف کا اظہار کیا ہے، اسی طرح شاہ صاحب کے تفسیری فوائد بھی نہایت عجیب و غریب حکیمانہ نکتوں پر مشتمل ہیں۔

۲۔ فقہی مسائل میں خنفی مسلک کی پابندی فرماتے ہیں لیکن عقائد و کلام کے مسائل میں شاہ صاحب کے یہاں جواجہادی شان نظر آتی ہے، وہ تفسیر کی بڑی بڑی کتابوں میں نظر نہیں آتی۔

۳۔ شاہ صاحب مشکل، دقیق اور تشریع طلب با توں کو سیدھے سادے چند موزر جملوں میں قاری کے دل دماغ میں اتار دیتے ہیں۔

۴۔ ان کے ہاں نہایت بیلغ انداز میں ہر اہم مسئلہ کی تشریع ملتی ہے جو بڑی بڑی تفسیروں سے بے نیاز کر دیتی ہے۔

۵۔ کلام الہی کی بلاغت قائم رکھنے کے لیے ایجاز و اختصار سے کام لیتے ہیں مگر اس کے باوجود کلام الہی کی مراد صاف صاف واضح کر دیتے ہیں۔

۶۔ شاہ صاحب اردو محاورے برخی اور بڑی خوبی سے استعمال کرنے میں بڑی مہارت و قدرت رکھتے ہیں۔

۷۔ بعض مقامات پر جمہور سے الگ را اختیار کی مثلاً رہنا اطمینان علی اموالہم و اشدد علی قلوبہم فلا یومنوا حتیٰ برروا العذاب الالیم (یونس/۸۸) پر شاہ صاحب کا یہ بہترین فائدہ تحریر ہے:

”چے ایمان کی ان سے امید نہ تھی مگر جب کچھ آفت پڑتی تو جھوٹی زبان سے کہتے ہیں کہ اب ہم مانیں گے، اس میں عذاب قسم جاتا، کام فیصل نہ ہوتا، اس واسطے مانگا کہ یہ جھوٹا ایمان نہ لاویں، دل ان کے سخت رہیں، تا عذاب پڑچے اور کام فیصل ہو، اور یہ مفہوم ترجیح میں بھی ادا ہو گیا ہے“ اے رب! مٹادے ان کے مال اور سخت کر ان کے دل کہ نہ ایمان لاویں جب تک دیکھیں دکھ کی مار۔“

۸۔ فعل ماضی، مضارع اور امر کے ترجیح میں انوکھا اسلوب اختیار کرتے ہیں۔

۹۔ عام فہم ہندی میں ترجمہ کی پابندی کے باوجود عربی لغت کی رعایت، جو

تحت اللفظ ترجمہ کرنے والوں کے بیہاں بھی نہیں ملتی۔

۱۰۔ مجازی معنی کا اظہار بڑی خوبی سے کرتے ہیں۔

۱۱۔ شاہ صاحب تنوغ پیدا کرنے کے امام ہیں، ایک ہی لفظ کے معنی موقع و محل

کے لفاظ سے ہر جگہ الگ کیا ہے۔

۱۲۔ ظاہری تضاد دور کرنے کا اہتمام۔

۱۳۔ جامعیت پیدا کرنے کا اہتمام۔

۱۴۔ بعض موقع پر بڑی نادر تفسیریں کی ہیں۔

۱۵۔ بازاری الفاظ سے اجتناب کرتے ہیں۔

۱۶۔ کمزور تاویلات سے اجتناب۔

### بیان القرآن:

مولانا اشرف علی تھانوی (متوفی ۱۹۳۳ھ/۱۳۶۳ء) اس دور کے نامور شیخ طریقت، مشہور عالم اور صاحب تصانیف کثیرہ تھے۔ سلوک و تصوف اور فقہ و حدیث کے موضوع پر سینکڑوں کتب و رسائل تالیف کرنے کے علاوہ مولانا نے ایک مفید تفسیر بھی بیان القرآن کے نام سے لکھی ہے، جس کے ساتھ ترجمہ قرآن بھی شامل ہے، یہ کام ۱۳۴۰ھ/۱۹۰۲ء میں شروع کیا اور ۱۳۲۵ھ/۱۹۰۸ء میں پایہ تکمیل کو پہنچایا، ۱۳۲۶ھ میں پوری تفسیر بارہ جلدیوں میں مطبع مجتبائی دہلی سے چھپی تھی اور پھر متعدد اڈیشن شائع ہوئے۔

مولانا کی تفسیر جامع ہے جو عملاً سلف کے تفسیری اقوال اور منتدىں کی تفاسیر کی روشنی میں لکھی گئی ہے، مسلمانوں کے عقائد و رسم کی اصلاح پر بھی مولانا نے اس میں زور دیا ہے، آیات کی باہمی مناسبت اور بینوں کا ذکر بھی اختصار سے کیا ہے، تواعد صرف دخوا بھی تحریر کیے ہیں اور جا بہ جا سلوک و تصوف کے مسائل بھی بیان کیے ہیں، ترجمہ تحت اللفظ ہونے کے باوجود سلیس اور عام فہم کیا ہے، تفسیر میں بھی تفہیم کا انداز اچھا اور موثر ہے، عبارت مقال و مادل کا نمونہ، جامع، مربوط، رواں اور حشو وزوائد سے پاک ہے، مولانا اپنے مقدمہ میں لکھتے ہیں:

اول قرآن مجید کا آسان ترجمہ کیا ہے جس میں قابل فہم ہونے کے ساتھ تخت لفظی کی بھی رعایت ہے، دو مترجمے میں خالص محاورات استعمال نہیں کیے گئے، دو وجہ سے اول تو میں قصباتی ہوں، محاورات پر عبور نہیں، دوسرے یہ کہ محاورے ہر مقام کے جدا جدا ہوتے ہیں، اگر دہلی کے محاورات لیے جاتے اہل لکھنؤ نہ سمجھتے، یہاں کے محاورات وہاں نہ سمجھتے، ان دونوں کے محاورے حیدر آباد اور مدراس والے نہ سمجھتے، غرض ایسے محاورات عام فہم نہیں ہوتے اور اردو ترجمہ کم از کم ایسا ہو کہ قریب قریب ہندوستان کے سب حصے تو اس کو سمجھ جاویں اس لیے کتابی زبان لی ہے کہ فصاحت کے ساتھ اس میں بلا غلط بھی ہے، سوم نفس ترجمہ کے علاوہ جس مضمون کو بہت ضروری دیکھا کہ اس پر توضیح ترجمہ کی موقوف ہے یا کوئی شبہ خود قرآن کے مضمون سے ظاہر آپیدا ہوتا تھا اس کا جواب یا مضمون قرآن کی مشہور تحقیقات کے خلاف معلوم ہوتا تھا، اس کی تحقیق یا اسی قسم کی کوئی ضروری بات ہوئی اس کو ”ف“ بنا کر بڑھا دیا باقی لٹائف و نکات یا طویل عریض حکایات یا فضائل یا بہت سے مسائل وغیرہ سے تفسیر کو طویل نہیں کیا گیا، غرض یہ کہ مضمایں کا جمع کرنا مقصود نہیں بلکہ مخفی حل قرآن ورفع ضرورت لیکن باوجود اتنی رعایت کے بھی غیر علماء و طلبہ کے لیے بہت سے مقامات میں علماء سے استغنا نہیں ہو سکتا لہذا مناسب بلکہ واجب یہ ہے کہ ایسے حضرات اپنے مطالعہ و فہم پر اعتماد نہ فرماؤں بلکہ حسب ضرورت علمای مفتی طلبہ سے اس کو سبقاً سبقاً سمجھ کر پڑھ لیں ورنہ اقل درجہ اتنا تو ضرور ہے کہ مطالعہ کے وقت جہاں ذرہ برابر بھی اشتباہ رہے وہاں خود غور کر کے نہ کالیں بلکہ پھسل سے نشان کر کے علماء سے وہ عبارت دکھلا کر حل کر لیں اور بدون اس کے اختصار بلکہ یقین غلط فہمی کا ہے، چہارم جس آیت کی تفسیر میں بہت سے اقوال مفسرین کے ہیں ان میں سے جس کو ترجیح معلوم ہوئی، صرف اس کو لے لیا، بقیہ سے تعریض نہیں کیا، پچھم مطلب قرآنی کی تقریر کہیں تو اس طرح کی ہے کہ مضمون کا ارتبا خود ظاہر ہو جاوے اور کہیں ایک سرخی ربط کی لکھ کر اس کی تقریر کر دی گئی ہے: ششم اختلافیات کی تفسیر میں صرف مذہب حنفی لیا گیا ہے اور دوسرے مذاہب بشرط ضرورت حاشیہ میں لکھ دیے گئے ہیں، ہفتم چونکہ لفظ عوام کے ساتھ افادہ خواص کا بھی خیال

آگیا اس لیے ان کے فائدے کے واسطے ایک حاشیہ بڑھادیا ہے جس میں مکیت و مدنیت سور و آیات وغیرہ مشہور لغات و ضروری وجوہ بلا غلط و مغلق ترکیب و خنفی الاستنباط تفہیمات و کلامیات و اسباب نزول و روایات و اختلاف قرأت مغیرہ ترکیب یا حکم و توجیہ ترجمہ و تفسیر ایجاد کے ساتھ مذکور ہیں جس کو متوسط درجہ کا طالب علم بے تکلف سمجھ سکتا ہے۔ ۲۵

اس طویل اقتباس سے مولانا کی تفسیر کی اہم خصوصیات پوری طرح سامنے آگئی ہیں، اس سے ان کے کمال حزم و احتیاط کا بھی پتہ چلتا ہے، مولانا نے ہر جگہ تفسیر میں نقل پر اعتقاد کیا ہے اور عقلی تفسیر کرنے یا مجازی معنی مراد لینے سے مکمل احتراز کیا ہے، قرآن مجید میں یہودیوں کے سور اور بندر بنانے وغیرہ کا جو ذکر ہے روایتی مفسرین کے خیال میں وہ واقعی سور و بندر بنادیے گئے تھے، لیکن عقلی تفسیر کرنے والے اس کو مجاز پر محمول کرتے ہیں، مولانا عبد الماجد دریابادی کے استفسار پر مولانا تھانوی نے اس سے انقباض اور سخت بیزاری ظاہر کرتے ہوئے اس کی مکمل تردید کی ہے۔ ۲۶

مولانا تھانوی تو خود اپنی تفسیر کے بارے میں فرماتے تھے کہ اس میں سب مضامین الہامی ہیں، سرخیل علمائے دیوبند تو اس کے مذاح ہیں ہی، مولانا سید سلیمان ندوی، مولانا عبد الماجد دریابادی اور مولانا عبد الباری ندوی نے بھی اس کی بڑی تحسین کی ہے، تفسیر ماجدی کا تو یہ اہم مأخذ بھی ہے، علامہ سید سلیمان ندوی فرماتے ہیں:

”مولانا نے اپنی تفسیر میں روایات صحیحہ اور اقوال سلف صالحین کا التزام کیا ہے، فقہی اور کلامی مسائل کی توضیح کی گئی ہے، شہبہات اور شکوک کو حل کیا گیا ہے، صوفیانہ اور رذوقی معارف بھی درج کیے گئے ہیں، تمام کتب تفاسیر کو سامنے رکھ کر ان میں سے کسی قول کو دلائل سے ترجیح دی گئی ہے، یہ تفسیر تیرہ ہویں صدی کے وسط میں لکھی گئی ہے، اس لیے تمام قدما کی تصانیف کا خلاصہ ہے اور مختلف و منتشر تحقیقات اس میں یک جام جاتی ہیں“ ۲۷

### ترجمان القرآن:

مولانا ابوالکلام آزاد کا سب سے اہم علمی و دینی کارنامہ ترجمان القرآن کی

تصنیف ہے، ان کے سامنے قرآن کے درس و مطالعہ کی تین مختلف ضرورتیں تھیں جن کو وہ تین کتابوں میں لکھنا چاہتے تھے، مقدمہ تفسیر، تفسیر البیان اور ترجمان القرآن، مقدمہ تفسیر میں قرآن کے مقاصد و مطالب پر اصولی مباحث قلم بند کرنا چاہتے تھے تاکہ مطالب قرآنی کے جو اعم و کلیات مدون کر دیں، تفسیر البیان کو نظر و مطالعہ کے لیے مرتب کرنا چاہتے تھے اور ترجمان القرآن سے قرآن مجید کی عالمگیر تعلیم و اشاعت مقصود تھی۔

آخری کتاب اپنے مقصد و نوعیت میں سب سے زیادہ اہم اور ضروری تھی اور فی الحقیقت و تفسیر و مقدمہ کے لیے بھی اصل بنیاد تھی اس لیے اس کو پہلے شائع کرنا چاہا تھا۔ ترجمان القرآن کی ترتیب و تالیف کا مقصد مولانا نے یہ بتایا ہے کہ مطالب قرآنی کے فہم و تدبر کے لیے ایک ایسی کتاب تیار ہو جائے جس میں کتب تفسیر کی سی تفصیلات تو نہ ہوں لیکن وہ سب کچھ ہو جو قرآن کو حیک ٹھیک سمجھ لینے کے لیے ضروری ہے اس غرض سے قرآن مجید کا ترجمہ اردو میں اس طرح مرتب کیا ہے کہ اپنی وضاحت کے لیے دوسرے چیز کا محتاج نہ رہے بلکہ اپنی تشرع آپ ہو، پھر جابجا نہیں کا اضافہ کیا ہے جو قدم قدم پر مطالب کی تفسیر اور اجمال کو تفصیل کا رنگ دیتے ہیں میں مقاصد و وجہ سے پرده اٹھاتے ہیں، دلائل و شواہد کو روشنی میں لاتے ہیں، احکام و نواعی کو مرتب و منضبط کرتے ہیں اور زیادہ سے زیادہ مختصر لفظوں میں زیادہ سے زیادہ معنی و معارف کا سرمایہ فراہم کرتے جاتے ہیں۔

نوٹ محدود و تعداد اور مقدار میں ہونے کے باوجود مولانا نے کوشش کی ہے کہ کوئی اہم مقام تشنہ نہ رہ جائے اور مقاصد و مطالب قرآن کی تمام مہمات واضح ہو جائیں، لفظ کم سے کم ہوں لیکن اشارات زیادہ سے زیادہ سمیت لیے جائیں اور مطالب کے پھیلاوے سے احتراز کریں، لیکن سورہ فاتحہ کی تفسیر تفصیل سے لکھی یہ ان کی تفسیر البیان کا مخفی ہے، اس کی وجہ یہ ہے کہ یہ سورہ قرآن مجید کی اولین سورہ اور اس کا دیباچہ و مقدمہ ہے، اس میں اور قرآن مجید کے دوسرے حصوں میں اجمال و تفصیل کا ساتھ ہے، تمام سورتوں میں دین حق کے جو مقاصد ہے تفصیل بیان کیے گئے ہیں سورہ فاتحہ میں ان ہی کا بے شکل اجمال بیان

ہے، گویا یہ قرآن مجید کا خلاصہ اور نجوم ہے، اس لیے مصنف نے ضروری خیال کیا کہ قرآن مجید کے مقدمہ و دیباچہ کو اچھی طرح قارئین کے ذہن نشین کر دیں تاکہ اگر وہ پورا قرآن مجید نہ بھی پڑھ سکیں تو اس کے دیباچہ کو پڑھ کر اس کی اصلی روح اور بنیادی تعلیم سے بخوبی واقف ہو جائیں۔

ترجمہ و تفسیر ترجمان القرآن پہلی دفعہ و حصوں میں شائع ہوا تھا، پہلا حصہ ۱۹۳۱ء میں شائع ہوا تھا، دوسرا حصہ مدینہ پریس بکنور سے ۱۹۳۶ء میں چھپا تھا، پہلے حصہ میں فاتحہ تا انعام اور دوسرے میں اعراف سے سورۃ المؤمنون تک کی تفسیریں شامل ہیں، پہلے حصہ کی اشاعت کے وقت مولانا نے تفسیر لکھنے کا وہی انداز اختیار کیا تھا جس کو اوپر بیان کیا گیا مگر دوسرے حصے میں اس کی نوعیت بدل گئی ہے۔ اس کی وجہ خود انہوں نے یہ بیان کی ہے کہ پہلی جلد کی اشاعت کے بعد انہوں نے محسوس کیا کہ ارباب نظر کا جوش طلب مقدمہ اور البيان کے وعدہ پر صبر نہیں کر سکتا اور مطالب کی وسعت اور دائرہ بیان کی تنگ نائی ان کے اضطراب بیان کے لیے بھی سخت شکلیب آزمائھی، صورت حال کے اس تقاضے سے وہ ان غماض نہ کر سکے، اور کتاب کے وضع و اسلوب میں ایک غمایاں تبدیلی کر دینی پڑی اور اب اس کی نوعیت محض ترجمہ اور نوٹوں ہی کی نہیں رہی جیسی کہ پہلی جلد کی رہ چکی ہے، بلکہ تفسیری مباحث و تفصیلات کا بھی معتقد ہے حصہ شامل ہو گیا گواں کی تفصیلات البيان کی تفصیلات تک نہیں پہنچتیں تاہم جہاں تک مطالب کا تعلق ہے تقریباً تمام مقامات بحث میں آگئے ہیں اور ارباب نظر کے لیے کفایت کرتے ہیں۔ ۲۸

مولانا نے کوشش کی ہے کہ سورت کا کوئی حل طلب مقام بغیر اشارہ و تشریع کے نہ رہ جائے اور نوٹوں کی ترتیب میں نہ مقدار کے لحاظ سے کمی رہے، نہ تعداد کے لحاظ سے۔ چنانچہ پہلی جلد کے مقابلہ میں نوٹوں کی مقدار کم از کم ڈیوڑھی ہو گئی ہے اور تعداد اکثر حالتوں میں دو گنی سے کم نہیں۔

پھر جب سورت ختم ہو گئی تو اس کے تمام اہم مقامات پر از سر نظر ڈالی گئی اور جن جن مقامات کے لیے تفصیلی بحث ضروری محسوس ہوئی، ان پر مستقل مباحث و مقالات

لکھ کر آخر میں بڑھائے گئے، ان مباحثت نے بعض سورتوں میں اس قدر طول کھینچا کہ بہت دور تک پھیلتے گئے کہ بعض دو دو تین تین صفحوں تک مسلسل چلے گئے ہیں جب کہ متن کے مقابلے میں ان کا خط بہت خفی ہے۔

مولانا نے اپنے ترجمہ و تفسیر کو اہم قرار دیتے ہوئے ان کو بغور پڑھنے کی تلقین کی ہے تاکہ اس کی خصوصیات اور خوبیوں پر نظر رہے۔

اس میں شریف نہیں کہ ترجمان القرآن اپنے مطالب و ترجمے کے علاوہ زبان و بیان اور اسلوب وضع کے لحاظ سے ایک ممتاز تفسیر ہے خصوصاً دوسری جلد کے بعض مشرح نوٹ نہایت کارآمد ہیں خصوصاً سورۃ توبہ، سورۃ یونس، سورہ ہود اور سورہ یوسف اور سورہ کہف کے تفسیری مباحثت بہت فتحی اور مفید ہیں، سورہ کہف میں ذوالقرنین کی تحقیق میں مولانا نے جو کچھ لکھا ہے وہ ابھی تک حرف آخر ہے۔

اسی طرح پہلی جلد میں سورۃ فاتحہ کی تفسیر گوناگون مطالب و معارف کو محیط ہے، خصوصاً ربویت اور رحمت کی تشریح میں جو حقائق و دوائق بیان کیے ہیں، اس کی مثال اردو تو کیا عربی تفسیروں میں بھی نہیں ملے گی۔ صفات الہی کے مسئلے میں بھی مولانا کے گہر با راقم نے خاص گل افشاںی کی ہے۔

مولانا کے ترجمے میں قوسین کی کثرت ہے جو اگر چو خواست کے لیے ہے مگر یہ ڈھنی خلجان کا باعث ہوتا ہے۔

سورۃ مریم کی آیت و ان منکم الا واردہا لیخ کا ترجمہ مولانا نے یہ کیا ہے کہ ”تم میں کوئی نہیں جو اس منزل سے گزرنے والا نہ ہو“، ”اس منزل“ سے مولانا کی کیا مراد ہے، واضح نہیں ہو سکا۔ ذکر تو جنہم کا ہے پھر وارد کے معنی دھلن ہوں گے مولانا ہے، گزرنے والا نہیں۔ نوٹ میں لکھتے ہیں ”خطاب عام نوع انسانی سے نہیں ہے بلکہ ان منکرین حق سے ہے جن کا ذکر پہلے سے چلا آتا ہے“، ۲۹ ایسی صورت میں گزرنے کا ترجمہ اور بے معنی ہو جاتا ہے، ترجمان القرآن کے بعض مقامات میں جو عقلی توجہات کی گئیں ہیں، ان کو بعض مذہبی حلقوں نے سرسید سے تاثرا کا نتیجہ کہا ہے۔ سورۃ فاتحہ میں سورہ بقرہ کی آیات

ان الذین امنوا والذین هادوا والنصاری اخ کی جس انداز سے تشریح کی ہے، اس سے بظاہر خیال ہوتا ہے کہ مولانا ایمان بالرسالت کو ضروری نہیں سمجھتے مگر مولانا نے پھلواری کے ایک صاحب کے استفار پر جو جوابی خط لکھا ہے اس میں اس کی تردید کی ہے، اسی طرح ان کے سیاسی مخالفین نے انہیں گاندھی جی کے زیر اثر وحدت ندویان کا قائل کہا ہے مگر اس میں مولانا سے تعبیر کی غلطی ضروری ہوئی ہے، غالباً ان کا منشا ”وحدت دین“ سے ہو گا جس کا اعلان قرآن میں کئی بجھے ہے۔

مقدمہ تفسیر البیان تو درکنار مولانا کو سیاست کے چھبیلوں نے ترجمان القرآن کی تجھیل کا بھی موقع نہیں دیا۔ اس کے پرانے اڈیشن دو جلدوں میں ابتداء سے سورہ مونون تک کی تفسیروں پر مشتمل تھے البتہ جدید اڈیشن میں جس کو ساہتیہ اکیڈمی نے چار جلدوں میں شائع کیا ہے مونون کے بعد کی ایک سورہ نور کی تفسیر بھی شامل ہے اور پچھلی سورتوں کے نوٹس میں بھی اضافہ کیا گیا ہے۔

### تفسیر ماجدی:

مولانا عبدالمadjد ریاضی مرحوم (۱۸۹۲ء-۱۹۷۷ء) نے قرآن مجید کے ترجمہ و تفسیر کا کام انگریزی زبان میں شروع کیا تھا جو اپنی نوعیت کا عمدہ، جامع اور منفرد کام تھا، اسی اشاعت میں ان کو اور دو ترجمہ و تفسیر کی ضرورت بھی محسوس ہوئی، جس کا اظہار انہوں نے تفسیر کے افتتاحیے میں اشارتاً کیا ہے، وہ فرماتے ہیں کہ قرآن کی معنویت گوآفاق گیر ہے مگر دوسری طرف قومی وطنی اور علاقائی حیثیت بھی برابر چل آ رہی ہے اس لیے قرآن مجید نے انتہائی حکیمانہ طریقہ یہ اختیار کیا کہ ان ساری فرعی، ضمی، ثانوی بحثوں سے متعلق اس نے صراحةً تو ایک بار بھی مذاق عرب کے خلاف نہیں کی اور اہل عرب کے علمی، عقلی، فکری مزاعومات کو ان کے حال ہی پر چھوڑے رکھا لیکن اشارے ایسے برادر کھدیے اور کلام میں پچ اتنی پیدا کر دی کہ آئندہ نسلیں اپنے اپنے دور کے ماحول فکری کے مطابق اس کتاب الہی کی تعبیر و تشریح میں آزاد رہیں۔

قرآن مجید نے غیر قوموں کا ذکر بھی ان کے حال سے سبق لینے اور کبھی اپنے مخاطبین پر جنت قائم کرنے کے لیے بکثرت کیا ہے، ان کے عقائد و اعمال کو جا بجا صراحت سے اور ان کی تلمیحات کو کثرت سے لایا ہے، اشخاص میں انبیا کے علاوہ قارون، فرعون، ہامان، عمران، سامری، ابو ہب، مریم، ام موسیٰ، امراء لوط، امراء فرعون نیز توں کے نام بھی لیے ہیں اس لیے لازمی ہے کہ جدید مفسرو شارح قرآن تاریخ اقوام پر بھی نظر رکھتا ہو اور جغرافیہ عالم پر بھی، اور یہودیت، نصرانیت، محبوبیت اور عرب اور نواح عرب کے شرکیہ مذاہب سے بھی فی الجملہ واقفیت رکھتا ہو اور جدید سائنس کے بھی مختلف شعبوں (خصوصاً فلکیات) سے بھی مطلقاً بے بہرہ نہ ہو ورنہ باوجود مدین و تقویٰ، صالحیت و مقبولیت کے سخت علمی غلطیوں کا شکار ہو جائے گا اور اس کا قلم کہیں فرعون اور لشکر فرعون کی غرقابی کو بجائے بحر قلزم کے دریائے نیل میں دکھائے گا، کہیں حضرت مسیح کا تواریخ سے قریب القتل ہو جانا بیان کرے گا اور کہیں فرعون کو کسی تاج دار کا شخصی نام سمجھ کر دعویٰ الہیت اس کی شخصیت کی جانب منسوب کرنے لگے گا۔ مفسر کا محض متqi و صالح ہونا ہرگز اس کی ضمانت نہیں کہ اس کی تاریخی، جغرافیائی اور عام سائنسی معلومات بھی صحیح ہیں، قرآن مجید یقیناً ایک دینی صحیفہ ہے لیکن اس کا علمی پایہ بھی ہرگز ایسا نہیں کہ کسی کو اس پر کسی اعتبار سے بھی حرف گیری کا موقع مل سکے۔

ساتھ ہی یہ مخطوط رکھنے کی بھی ضرورت بتاتے ہیں کہ قرآن مجید معنوی اعتبار سے بھی ایک انتہائی مرتب و منظم کتاب ہے اور انسانیٰ اعتبار سے بلیغ اور اسی نسبت سے قدرتاً ایک دشوار ترین کتاب بھی۔ اس کے دفاتر و اسرار تو الگ رہے، اس کی ظاہری، لفظی ترکیبیں تک بھی ہر جگہ آسان نہیں، اس کی تفسیر کو کوئی ایک بندہ تو کیا سارے ہی بندے مل کر بھی چاہیں کہ درجہ تکمیل کو پہنچاویں تو یہ حد بشری سے خارج ہے اور نہ انسان اس کا مکلف ہے جس کو حقیقی یافت قرآن کے اندر میسر آ جائے، اس وہی اس بندے کے مرتبہ و شرف کے لیے بہت ہے۔ قرآن نے اپنے کو آسان جو فرمایا ہے وہ موعظت اور عبرت پذیری کے پہلو سے، قابل عمل ہونے کے لحاظ سے۔

مولانا نے ترجمہ قرآن میں اپنے لیے دلیل را حکیم الامت حضرت مولانا اشرف علی تھانوی کے ترجمہ کو بنایا جوان کی تفسیر بیان القرآن کے ساتھ ۱۹۰۸/۱۲۳۶ء میں اول بار شائع ہوا ہے۔ عربی اردو لغت، تفسیر، نحو و اعراب اور علوم قرآنی کے جن تصنیفات کو مأخذ بنایا ہے ان کا ذکر اپنے افتتاحیہ میں کیا ہے، اس کی فہرست طویل ہے۔ ۳۷ تاہم اس میں وہ مولانا تھانوی کی تفسیر اور روح المعانی کو خاص طور پر پیش نظر رکھتے ہیں، اس کا بڑا امتیاز یہ ہے کہ با بل اور کتاب مقدس کے جس قدر حوالے اس میں ملتے ہیں وہ کسی اور تفسیر میں نہیں، یہ تفسیر جدید تعلیم یافتہ طبقے کو پیش نظر کر کر کھی گئی ہے، اس لیے اس میں اس کے شکوہ و شبہات کو خاص طور پر زائل کیا گیا ہے۔

مولانا کا ترجمہ و تفسیر برا امتوازن، نپا تلا، فصح و بلغہ ہے، اس کے مطالعے سے عربی اور اردو زبان پر مولانا کے عبور کے علاوہ اسلامی علوم، جدید علوم و تحقیقات اور تورات و انجیل پر ان کی عینیں نظر کا اندازہ ہوتا ہے۔ ۳۸

انیسویں و بیسویں صدی میں کئی اور بڑی اہم اردو تفسیریں لکھی گئیں اور وہ بھی اس کی مستحق تھیں کہ ان کا مفصل تعارف کرایا جائے لیکن سردست صرف ان کے نام کے ذکر پر اکتفا کیا جاتا ہے، ان شاء اللہ آئندہ ایک علیحدہ مضمون میں ان پر بحث و گفتگو کی جائے گی ان تفاسیر کے نام یہ ہیں:

- ۱۔ **تفسیر القرآن:** سریسید احمد خاں (متوفی ۱۸۹۸ء)
- ۲۔ **تفسیر ترجمان القرآن بلاطائف الرحمن:** مولانا صدیق حسن خاں (متوفی ۱۸۸۹ء/۱۳۰۷ھ)
- ۳۔ **تفسیر فتح المنان مشہور بـ تفسیر حقانی:** مولانا ابو محمد عبد الحق حقانی دہلوی (متوفی ۱۹۱۶ء)
- ۴۔ **حسن التفاسیر:** مولوی سید احمد حسین تعلقدار
- ۵۔ **تفسیر وحیدی:** مولانا وحید الزماں (متوفی ۱۹۲۰ء/۱۳۳۹ھ)
- ۶۔ **تفسیر شنائی:** مولانا ابوالوفا شناء اللہ امرتسری (متوفی ۱۹۳۸ء)
- ۷۔ **معارف القرآن:** مولانا مفتی محمد شفیع

- ۸۔ تفہیم القرآن:
- مولانا سید ابوالاعلیٰ مودودی (متوفی ۱۹۷۶ء)
- ۹۔ تدبر القرآن:
- مولانا مین احسن اصلاحی (متوفی ۱۹۹۷ء)
- ۱۰۔ تذکیر القرآن:
- مولانا وحید الدین خاں
- ۱۱۔ معارف القرآن:
- چودھری غلام احمد پرویز

اس کے علاوہ شیخ الہند مولانا محمود حسن کے تفسیری حواشی جس کا زیادہ حصہ مولانا شبیر احمد عثمنی (متوفی ۱۹۲۹ء) نے لکھا ہے، یہ حواشی معلوماتی ہیں اور تحقیق سے لکھے گئے ہیں۔

### حواشی و مراجع

- ۱۔ بدر الدین الزركشی، البرہان فی علوم القرآن، دار الحیاء الکتب العربیۃ، مصر، ۱۹۵۱ء، ص ۳
- ۲۔ جلال الدین اسیوطی راردو ترجمہ: محمد حلیم الصاری، الاتقان فی علوم القرآن، اتحاد المطابع، کراچی، (بدون تاریخ) ۵۲۹، ۲،
- ۳۔ منداحمد بن خبل، دار المعارف للطباعة والنشر، مصر، ۱۹۲۸ء، ۱۵/۵
- ۴۔ الاتقان فی علوم القرآن، مجموعہ بالا، ۱۹۲۸ء، ۲۶۰-۵۹۵
- ۵۔ محمد طاہر بن علی الہندی الفقی، تذکرۃ الموضعات، ادارۃ الطباعة الہندیہ، مصر، ۱۳۳۳ھ، ص ۸۲
- ۶۔ سید عبدالجی احسانی، المقالۃ الاسلامیۃ فی الہند راردو ترجمہ: "اسلامی علوم و فنون ہندوستان میں" از: ابوالعرفان ندوی، دار المصنفین، عظیم گڑھ، ۱۹۷۵ء، ص ۲۳۱-۲۳۷
- ۷۔ خاتون پاکستان-قرآن مجید نمبر، کراچی، ۱۳۸۳ھ، ص ۲۸۷-۲۸۸
- ۸۔ تذکرہ مخطوطات کتب خانہ ادارہ ادبیات اردو، مرتبہ سید حبی الدین قادری زور، ادارہ ادبیات اردو، حیدر آباد، ۱۹۵۳ء، ۲۰/۳
- ۹۔ تذکرہ مخطوطات کتب خانہ ادارہ ادبیات اردو، ۱۹۵۳ء، ۵۹/۳
- ۱۰۔ خاتون پاکستان، مجموعہ بالا، ص ۳۱۱-۳۱۲
- ۱۱۔ خاتون پاکستان، مجموعہ بالا، ص ۲۹۰
- ۱۲۔ سید حمید شطراری، قرآن مجید کے اردو تراجم و تفاسیر کا تقدیمی مطالعہ ۱۹۱۳ء تک، پیشہ فائن پرنٹنگ پرنسیس، حیدر آباد، ۱۹۸۳ء، ص ۲۰-۶۱
- ۱۳۔ شاہزاد اللہ سنبلی، تفسیر خدا کی نعمت (معروف بـ تفسیر مرادیہ)، مطبع للہی، ہوگلی، ۱۳۲۳ھ، ص ۳۰۲

- ۳۳ الف جائزہ ترجم قرآنی مجلس معارف القرآن، دیوبند ۱۹۶۸ء، ص ۱۹
- ۳۴ خاتون پاکستان، محوالہ بالا، ص ۲۹۲-۲۹۳
- ۳۵ حمید شطاطری، محوالہ بالا، ص ۱۰۱
- ۳۶ سید ابوالحیر کشfi، "تفسیر مرادی، حضرت شاہ مراد اللہ بنجھلی، تخلیص و مطالعہ"، بر صغیر میں مطالعہ قرآن۔ فکر و نظر خصوصی شمارہ (اسلام آباد)، ۳۲، ۳-۳، اپریل-جون ۱۹۹۹ء، ص ۲۰-۲۱۲
- ۳۷ عید الحق، قدیم اردو، کل پاکستان انجمن ترقی اردو، کراچی، ۱۹۶۱ء، ص ۱۳۶
- ۳۸ محمد سالم قاسمی، جائزہ ترجم قرآنی، ص ۲۷-۲۸
- ۳۹ حمید شطاطری، محوالہ بالا، ص ۲۳۲-۲۳۷
- ۴۰ جائزہ ترجم قرآنی، محوالہ بالا، ص ۲۹-۳۰
- ۴۱ جائزہ ترجم قرآنی، محوالہ بالا، ص ۳۲
- ۴۲ حمید شطاطری، محوالہ بالا، ص ۱۸۳-۱۸۷
- ۴۳ شاہ عبدالقدار محدث بلوی، تفسیر موضع القرآن، علمی پرنٹنگ پریس، لاہور ۱۹۶۵ء، ص ۳
- ۴۴ تفصیل کے لئے ملاحظہ فرمائیں: اخلاق حسین قاسمی، محسن موضع القرآن، جلد اول، کوہ نور پریس، دہلی، ۱۹۶۱ء
- ۴۵ اشرف علی تھانوی، بیان القرآن، کتب خانہ رحیمیہ، دیوبند (بدون تاریخ) ۶-۵
- ۴۶ عبدالماجد دریابادی، حکیم الامت۔ نقش و تاثرات، مطبع معارف، عظم گڑھ، ۱۹۵۲ء، ص ۵۸۹-۵۸۹
- ۴۷ صلاح الدین ثانی، "بیان القرآن مصنفہ حکیم الاست مولانا اشرف علی تھانوی کا ایک تحقیقی جائزہ"، فکر و نظر خصوصی شمارہ، محوالہ بالا، ص ۱۹۱-۱۹۳
- ۴۸ ابوالکلام آزاد، ترجمان القرآن، سماحتیہ اکادمی، دہلی، ۱۹۶۲ء، ۱۷-۱۲
- ۴۹ ترجمان القرآن، ۱۹۶۵ء، ۵۷-۵۷
- ۵۰ عبدالماجد دریابادی، تفسیر ماجدی، صدق جدید بک اینجنسی، لکھنؤ (بدون تاریخ) ۱۹ (افتتاحیہ)
- ۵۱ تفسیر ماجدی پر تفصیلی مطالعہ کے لئے ملاحظہ فرمائیں: محمد عسیر الصدیق دریابادی، تفسیر ماجدی۔ ایک جائزہ، ششماہی علوم القرآن، ۲۸، جولائی- دسمبر، ۱۹۹۳ء، ص ۳-۵۹